

वन्मम बन्धनम् । सत्वरं चायस्व माम् । यतः ।

आपत्सु मित्रं जानीयाद्युद्धे शूरमृणे शुचिम् ।

भार्यां क्षीणेषु वित्तेषु व्यसनेषु च बान्धवान् ॥

अपरं च । उत्सवे व्यसने चैव दुर्भिक्षे शत्रुसंकटे ।

5 राजद्वारे श्मशाने च यस्तिष्ठति स बान्धवः ॥

जम्बुकः पाशं मुहुर्मुहुर्विलोक्याचिन्तयत् । दृढबन्धनबद्धो ऽस्ति
तावदयं मृगः । ब्रूते च । स्नायुनिर्मिताः पाशाः । तदद्य भट्टा-
रकवारे कथमेतान्दनैः स्पृशामि । मित्र । यदि नान्यथा मन्य-
से तदा प्रभाते यत्नयोच्यते तन्मया कर्तव्यम् । इत्युक्त्वा तत्स-

10 मीप आत्मानमाच्छाद्य स्थितः सः । अनन्तरं स काकः प्रदोष-
काले मृगमनागतमवलोक्येतस्ततो ऽन्विष्य तथाविधं दृष्ट्वा-
वाच । सखे । किमेतत् । मृगेणोक्तम् । अवधीरितसुहृद्वाक्यस्य
फलमेतत् । तथा चोक्तम् ।

सुहृदां हितकामानां यः शृणोति न भाषितम् ।

15 विपत्संनिहिता तस्य स नरः शत्रुनन्दनः ॥

काको ब्रूते । स सृगालः क्व । मृगेणोक्तम् । मन्मांसार्थी तिष्ठत्य-
चैव । काको ब्रूते । मित्र । उक्तमेव मया पूर्वम् ।

अपराधो न मे ऽस्तीति नैतद्विश्वासकारणम् ।

विद्यते हि नृशंसेभ्यो भयं गुणवतामपि ॥

20 परोक्षे कार्यहन्तारं प्रत्यक्षे प्रियवादिनम् ।

वर्जयेत्तादृशं मित्रं विषकुम्भं पयोमुखम् ॥

दीर्घं निःश्वस्य । अरे वञ्चक । किं त्वया पापकर्मणा कृतम् ।
यतः ।